

Mro. Emmanuele Galea

Conrad D'Amato

Fl-Okkazzjoni tal-50 Sena mill-Hatra Tiegħu Bħala Surmast tal-Banda San Pietru u l-25 Sena minn Mewtu.



Din is-sena hu xieraq li nfakkru personagg li rabat ismu b'mod dejjiemi mal-istorja tal-Banda San Pietru. Qed nirreferi għal Emmanuele Galea jew kif kien aktar magħruf fost in-nies tar-raħal bħala "Leli ta' Hamiemu". Propju din is-sena qed infakkru għeluq il-50 sena minn meta ha l-inkarigu bħala t-tieni surmast direttur tal-Banda San Pietru, kif ukoll 25 sena minn mewtu.


Emmanuele Galea twieled fil-25 ta' Marzu tal-1918, it-tieni wild minn hdax li minnhom għexu tmienja, tal-koppja Carmelo Galea (1893-1977) u Grace née Gerada (1891-1960). Imrobbi gewwa l-Furjana, bħall-antenati tiegħu ċ-ckejken Emmanuele beda l-ewwel kuntatt mal-mużika fl-età ta' madwar għaxar snin, fil-każin tal-Banda Vilhena taħt il-harsien ta' Mro. Adeodato Gatt fejn kien jitgħallem il-klarinet. Ftit wara huh Toni, li kien sentejn iżgħar minnu, ukoll beda jitgħallem il-mużika taħt l-istess surmast bid-differenza li kien idoqq il-kornu (*French Horn*). Madwar sena wara, imħajjar min-nannuh Pawlu Galea (1861-1936) huwa beda ukoll jitgħallem il-pjanu. Fil-bidu tat-tletinijiet, l-aħwa Galea komplew flimkien it-tagħlim tal-mużika fil-każin tal-

Banda King's Own tal-Belt Valletta, taħt il-kura tas-surmast direttur Mro. Francesco Gobet, li kien magħruf hafna għad-dixxiplina stretta tiegħu waqt it-tagħlim. Emmanuele baqa' jdoqq bħala bandist ma' din il-Banda għall-kwazi għoxrin sena, filwaqt li huh baqa' jdoqq sal-bidu tat-tmeninijiet tas-seklu l-ieħor.

Emmanuele kien tagħllem is-sengħa ta' mastrudaxxa pero` kellu mpieg fil-militar. Bejn l-1932 u l-1946 Emmanuel serva bħala klarinetista fil-*King's Own Malta Regiment Band*. Fl-1942 iżzewweġ lil Agnes née Brincat u marru joqgħodu l-Marsa. Ftit wara konna nsibuh assistent surmast tal-każin tal-Banda San Gejtanu l-Hamrun, fi żmien is-surmast Mro. Joseph Abela Scolaro. Mill-1946 sal-1951 serva bħala klarinetista fil-*Royal Malta Artillery Band*, u fl-istess sena (1946), kien anke beda jistudja l-armonija għand Mro. Carmelo Pace bil-għan li jibda jikkomponi l-marċi. Però sena wara kellu jieqaf minhabba li romol wara hames snin żwieġ, meta martu Agnes mietet fl-età ta' 29 sena. Hawn Emmanuele għadda minn perjodu diffiċli, għax barra li ried il-aħħaq max-xogħol, ried ukoll jieħu hsieb it-tifel Vincent (li kellu l-ispizerija li kien hemm taħt is-sede tal-Banda Birżebbuġa) li dak iż-żmien kellu biss erba' snin. Wara sena mill-mewt ta' l-ewwel mara, Emmanuele żzewweġ lil oħtha, Emmanuela neè Brincat li mietet fl-2003. Minn dan it-tieni żwieġ Emmanuele kellu żewġ subien, Carmelo (1949) u Raymond (1950).


Hekk kif reġa` sab siequ wara l-mument diffiċli li għadda minnu, fil-bidu tas-snin hamsin tas-seklu l-ieħor, Emmanuele beda jikkomponi l-marċi u maż-żmien bena repertwarju sabiħ. Fl-1956 Emmanuele niżel joqgħod f' Birżebbuġa sabiex ikun qrib il-post tax-xogħol tiegħu f' Kalafrana. Sa dan iż-żmien kien diġa' kiteb diversi marċi, u għalhekk meta sena wara twaqqfet il-Banda San Pietru, dak iż-żmien *St. Peter's Philharmonic Band*, huwa kien gie avvicinat sabiex ikun l-ewwel assistent surmast tagħha u flimkien mas-surmast il-Prof. Carlo Żammit beda jharreġ lil diversi żagħżagh f'din l-ewwel skola mużikali fir-raħal. Irridu nsemmu wkoll li fl-ewwel dehra pubblika tal-Banda San Pietru, nhar il-25 ta' Awissu tal-1957, Emmanuele kien l-uniku bandist tal-post fejn kien daqq bħala solista.

Hekk kif sar midhla tal-każin tal-Banda San Pietru, Emmanuele integra ruħu sew sakemm nistgħu ngħidu li sar parti minn hajtu sa mewtu. Fl-istorja tal-Banda San Pietru naraw li fl-ewwel snin mit-twaqqif tagħha din is-soċjeta' kienet giet amalgamata mal-klabb tal-Birzebbuga St. Peter's Sports Club b'kumitat wiehed li kien imexxi dik li kienet il-"Birzebbuga Sports and Philarmonic club." Ġara pero' li fil-laqgħa ġenerali li kienet inżammet fil-każin fil-Bajja s-Sabiha nhar it-22 ta' Frar tal-1964, kien inqala argument dwar il-finanzi tal-Għaqda u għal dan il-għan il-membri qablu li ż-żewġ għaqdiet kellhom jiehdu l-indipendenza minn xulxin u jinhatru żewġ kumitati separati li pero' kellhom jibqgħu joperaw mill-istess każin. Għalhekk nhar is-7 ta' Marzu tal-istess sena kienet inżammet laqgħa ġenerali tal-Banda San Pietru li fiha inġatar kumitat sabiex imexxi l-Banda. F'din il-laqgħa l-membri preżenti għazlu lil Espedito Francalanza bħala president, Ġużepi Petroni (minn ta' Tira) bħala segretarju u Toni Gauci (minn ta' Beċċuna) bħala kaxxier flimkien ma' hames membri oħra li kienu Żepi Cutajar (Ta' Fidiel), Lino Cutajar, Salvu Grech (ta' Sinna), Fredu Mercieca u l-protagonist tagħna Emmanuele Galea. Ġara pero' li fl-ewwel laqgħa tal-kumitat li nżammet erbat ijiem wara, il-president elett Espedito Francalanza ta l-aħbar li hu ma setax jokkupa l-kariga ta' president tas-Socjeta' minhabba l-istatut tal-Azzjoni Kattolika li tagħha hu kien ufficjal. Għal din ir-raġuni hu talab skuza u filwaqt li baqa' fil-kumitat, innomina lil Emmanuele Galea sabiex jinġatar president provizorju sakemm issir laqgħa ġenerali oħra. B'hekk Emmanuele leħaq president u dam sakemm fl-1967 it-tmexxija tas-Socjeta' għaddiet f'idejn il-Kaptan Joseph Caruana.



Nhar it-28 ta' April tal-1965 is-surmast Profs. Carlo Żammit temm il-kariga tiegħu mill-Banda San Pietru. Għalhekk il-kumitat ħatar lil Emmanuele Galea bħala t-tieni surmast direttur tal-Banda San Pietru. Hawn rridu ngħidu li b'sens ta' mhabba u dedikazzjoni lejn is-Socjeta', hu kien offra s-servizz tiegħu mingħajr ħlas. Emmanuele idderiġa għall-ewwel darba l-Banda San Pietru bħala surmast direttur tagħha waqt il-programm muzikali ta' lejliet il-festa, nhar is-Sibt 31 ta' Lulju tal-1965. Huwa dam jidderiġi l-Banda San Pietru sal-1968 fejn fis-snin ta' wara reġa ha l-kariga ta' assistent surmast. Irridu nsemmu wkoll li tul dan iż-żmien hu kien jokkupa l-kariga ta' assistent surmast tal-Banda Beland taż-Żejtun fi żmien is-surmast Mro. Hector Dalli.

Ta' interess li nsemmu li fl-1960 Emmanuele ikkompona dak li orriginarjament kellu jkun "Innu lil San Pietru" bil-għan



li jindaqq bħala innu lil qaddis minflok il-Marcia Pontificia (l-innu tal-Papa) ta' Charles Gounod. Fuq dan l-innu hemm storja nteressanti minhabba l-fatt li hekk kif fl-1965 leħaq surmast tal-Banda San Pietru, Emmanuele kien ipreżentah lis-Socjeta' wara li fl-1962 il-parroċċa żanznet l-"innu popolari lil San Pietru" miktub minn Mro. Carmelo Pace li l-melodija tiegħu hi tixbieha ma' dik ta' Galea. (Għal iktar informazzjoni ara Lehen il-Banda 2012 pg. 86)

Waqt laqgħa ġenerali li saret fs-7 ta' Mejju tal-1967 Emmanuele inġatar bħala kaxxier tas-Socjeta' fejn dam f'din il-kariga sal-1973 meta fil-laqgħa ġenerali li saret nhar

il-21 ta' Ottubru, il-membri reggħu hatruh għal darb'ohra bħala president tas-Socjeta'. Hu dam jokkupa din il-kariga għal 13 -il sena fejn f'Mejju tal-1986 kontra qalbu kellu jirriżenja kemm minn president kif ukoll minn assistent surmast minhabba raġunijiet ta' saħħa. Waqt il-laqgħa generali li nżammet nhar il-25 ta' Jannar tal-1987, il-membri b'akklamazzjoni kbira approvaw lil Emmanuele bħala president onorarju għal għomru b'rikonoxximent lejn il-hidma twila li wettaq sa mit-twaqqif tas-socjeta' fl-1957. Tajjeb li nsemmu li iben Emmanuele, Carmelo Galea segwa l-passi ta' missieru fejn fl-1962 hareg idoqq bħala bandist gdid mal-Banda San Pietru u bejn l-1965 u l-1968 kien jokkupa l-kariga ta' segretarju. Barra minnhekk fl-1971 kien gie mahtur bħala surmast direttur tal-Banda San Pietru, kariga li dam jokkupa sal-1981 meta flimkien mal-familja tiegħu emigra lejn l-Awstralja fejn għadu jghix sal-lum.



Nhar it-18 ta' Lulju tal-1990 fil-5.30 ta' filghaxija, Emmanuele għadda għall-ħajja ta' dejjem fl-eta` ta' 72 sena. Kienet telfa kbira għas-Socjeta` li baqgħet rikonnuxxuta lejn il-hidma li wettaq dan il-bniedem, hidma li giet diskritta mill-president Salvu Fenech: *"Għandna eżempju quddiemna ta' kif għandha tkun il-hidma ta' membru tal-kumitat, b'edikazzjoni u hidma kostanti għall-beneficju tas-Socjeta`. Fil-funzjoni privata li saret nhar is-Sibt 21 ta' Lulju il-kumitat tas-Socjeta` attenda bl-istandard sad-difna tiegħu fiċ-ċimiterju tal-Addolorata.*

Ta' min jghid li Emmanuele hu l-iktar persuna li dam jokkupa l-kariga ta' president tas-Socjeta` fejn qeda dmiru f'dan l-irwol għal 16 -il sena shaħ. Bħala memorja għal dan il-personaġ, il-kumitat tal-Banda San Pietru iddecieda li s-sala tal-mużika li kienet għadha kemm inbniet tissemma għalih bħala "Sala Mro. Emmanuele Galea." Din is-sala giet inawgurata nhar il-Hamis 4 ta' Awwissu tal-1994 minn ibnu Mro. Carmelo Galea li kien Malta fuq btala, fil-preżenza ta' ommu, l-armla Emmanuela Galea u giet imbiekka minn Dun Guzepp Berry.

Il-generazzjonijiet tal-lum (inkluz jien) ma jiftakrux lil Emmanuele għadej b'ħidmietu siekta fil-kazin, pero` diversi anzjani li hadmu miegħu jew li kienu jafuh personalment jistgħu jixhdu dwar il-karateristiċi sbieħ li kienu jzejnu l-personalita` tiegħu. Emmanuele Galea hu eżempju tajjeb kemm għal dawk li llum qed imexxu s-Socjeta` kif ukoll għaz-zaġħzaġħ li fil-futur għad ikunu huma fit-tmun tas-Socjeta`. Ir-rispett religjuż, l-imħabba u s-sagrificċji lejn il-familja, l-umilta` kbira, in-namur għall-mużika kif ukoll l-impenn li kien juri lejn is-Socjeta`, bla dubju ta' xejn għaġnuh bħala mudell eżemplari għalina llkol. Jalla li din is-Socjeta` jkollha iktar mexxeja dedikati sabiex l-istorja li bdiet tinkiteb 58 sena ilu tissokta tiżvolgi għall-futur fit-tul.

***Il-President u l-Kumitat
tal-Għaqda Mużikali San Pietru fil-Ktajjen
jixtiequ jawguraw il-festa t-tajba lil lill-bandisti, soċi,
partitarji u lil poplu ta' Birżebbuġa***